

Carta nachindahá Pablo nu Tito

Cáhan Ndióxi Pablo xihin Tito

1 Yehe cúu u Pablo, da cája chúun cuéntá Ndióxi ta cúu u in apóstol cuéntá Jesucristo. Nachindahá Ndióxi yehe caxi tuhun i tuhun vaha saha mé á nuú ñayivi ña ná candeé ini na mé á. Ta já ná candaá ini na ña ndaa saha mé á jáchi nandicaxi a na. ²Ta ndáti tiaha na cuhun na coo na xihin mé á anda ama cáa quivi jáchi já nasahan Ndióxi tuhun a nu yo tá cámani cava sáhá saha ñuyivi. Ta co cáhan Ndióxi ña tuhun. ³Ta viti naxinu coo quivi nasacu ini Ndióxi jánaha nuú ñayivi ndá quiahva cuu candeé ini na mé á. Ta viti ndójo i chuun ña nasahnda Ndióxi nuú i ña ná caxi tuhun i tuhun vaha saha Jesucristo nuú ñayivi, mé a jácacu mí. ⁴Chindahá i tutu yóho nu mún, Tito, da cúu tátuhun jahyi mí i jáchi in nuú candeé ini Jesucristo. Ta xíca tahví i nu Ndióxi, tátá yo xihín nuú Jesucristo, xitoho í, mé a jácacu mí ña ná caja cuahá ñamani xuhun ta ná caja ña ná coo vaha inún.

Chuun nacaja Tito isla Creta

⁵Najándicoo i yohó isla Creta jan ña ná jáxinu coun chuun ña najándicoo ñahñu i jan. Ndítahan ndicasún na sacuahá nuú na cúu cuéntá Jesús in in nuu tá quiahva nandicani i nuun cajún. ⁶Ta mé da sacuahá yóho ndítahan cacuu da ñayivi vaha, da a cúu ñehe ini ñayivi jánani na sahá ña cája da. Ta ndítahan nu dá cacuu da da coó inga ñaha xihin ta in túhún ñájíhí da ndítahan coo. Ta ndítahan nuú jahyi da candeé ini na Ndióxi. Ta co ndítahan nuú jahyi da caja na ña núu joo ndítahan nu ná candúsa na caja na ña cáchí náná tátá na já ná a cúu chícaan ñayivi cuachi jata ná. ⁷Jáchi ndá da cúu da sacuahá cája chúun da cuéntá Ndióxi sahá ña cán queá ndítahan cacuu da in ñayivi ndaa. Ta co ndítahan nu dá caja ichi ini da ta ni co ndítahan nu dá caja cama ini da xihín ñayivi. Ta ni ná a cacuu da da xihí ta ni ná a catóó da cani táhan da xihín ñayivi ta ni ná a catóó da ñehe cuahá dá jiahún. ⁸Ña ndítahan nu dá caja da queá cajii ini da ndiquehe vaha da ñayivi vehe da ta ná caja da ña vaha cuití va ta ná cacuu da da ndísáhnú ini, da cañehe vaha quiahva. Ta ndítahan nu dá caja

da ña ndaa cuití va ta ná candico cáhnu da íchi cuéntá Ndióxi ta ná candaca vií da yiquí cuñu da ná a caja da cuachi. ⁹Ta ndítahan nu dá cativi tuun da ña ndaa sahá Jesucristo, ña nacatiahva da já queá cuu chindeé da ñayivi xihín ña ndaa jánaha da nu na. Ta xihín mé tuhun vaha yóho cuu jáxinu da ini java ga ñayivi, na cáhan núu sahá tuhun Ndióxi.

¹⁰Jáchí cuahá ñayivi co cúní na caja na ña cáchí tuhun Ndióxi. Ta tañu na yóho ndúu cuahá na Israel. Coó saha toho tuhun cáhan na ta xihín ña yóho jándahvi na ñayivi. ¹¹Yuhú na yóho ndítahan chicají jáchí xíca na jájaca na jiní ñayivi ta janda tóco ndihi na ndúu vehe nacava na jiní ná xihín ña co cúu ña ndaa já ná ñehe cuahá na jiuhún jatá ñayivi jándahvi ñahá na.

¹²Ta tañu na yóho nasahin in profeta ta já nacachi da já sahá ñayivi ñuu da, na ndúu isla Creta cán: “Na ndúu Creta cáhan na ña tuhún nít tiempo. Yucú na ta ndehé na ta júsá ndivaha na caja chúun na”, nacachi da. ¹³Ta ña ndaa cúu ña nacahan da cán saha ná. Na cán queá ndítahan nuun jánani vahún na ña ná candeé cáhnu ini na Jesús ¹⁴ta ná a táa johó na cuéntó ña ndícani ñayivi Israel nu ná jáchí ña quíxi jiní mé va na queá. Ta ná a táa johó na nu cáhan ñayivi, na nacaxoo nuú ña ndaa.

¹⁵Ta tá ndácaan vií xíní túní ñayivi já queá tóco ndihi ñaha cúu á ñaha vií nu ná. Joo tá co cándusa ñayivi Ndióxi ta ndácaan ña núu xíní túní na já queá tóco ndihi ñaha cúu á ña núu nu ná jáchí co ín vií ínima ná xihín xíní túní na. ¹⁶Vatí cáchí na yóho ña candeé ini na Ndióxi joo xihín ña núu caja na náha ña mé a ndaa co candeé ini na mé á. Sáa ndivaha ini na ta a xeén toho na caja na ña ndaa sahá ña cán queá ni in ñaha vaha a cuú caja na.

Ndítahan jánaha yo tuhun vaha sahá Jesús nuú ñayivi

2 Ta ndítahannu mún, Tito jánahún ñayivi ndaja caja na ña ndaa, ña cáchí tuhun Ndióxi caja na. ²Jánahún na sacuahá ña ndítahan cacuu na ñayivi ndisáhnú ini, na ín toní núhú ñayivi xihín, na ñehe vaha quiahva xihín ñaha. Ta ndítahan candeé vaha ini na Ndióxi ta ndítahan quihvi ini na ñayivi ta ndítahan coo ndacú ini na já ná cuu candeé ini na tá ná ndoho ini na. ³Ta quiahva já ndítahan coo toní núhú najihí sacuahá xihín ñayivi. Ta co ndítahan cacuu na najihí túhún ta ni ná a cácuu na na xihí. Jáchí ndítahan nu ná cacuu na na ín toní núhú ñayivi xihín sahá ña vaha caja na. ⁴Ta ndítahan jánaha na najihí yúta ña ná quihvi ini na yí ná xihín jahyi na. ⁵Ta ndítahan cahnu na mé ná ta ndítahan cacuu na ñayivi vií ta ná candaa vaha na vehe na ta ná caja na ña vaha cuití va. Ta ndítahan candúsa na caja na ña sáhdá yí ná nu ná. Tá caja na tóco ndihi ña yóho já queá a ñehe íní ñayivi cahán núu na saha tuhun Ndióxi.

⁶Ta quiahva já ndítahan jácáhún da tacú ná coo ndisáhnu ini da. ⁷Xihín ña cájún jánahún nu ná ndaja caja na ña vaha. Ta xíní ñúhú jánahá ndisáhnu ña yóho nu ná ta ná cajún ña xihín ndinuhu inún. ⁸Ta ná cahún ña vaha cuití va já quéa a cúu chicaan ñayivi cuachi jatun. Ta xihín ña yóho cacahan nuu na co cúní yohó jáchi a cúu cahán ihvi ná saha ndihi ndó, na cúu cuéntá Jesús.

⁹Ta jácáhún ndá na cája chúun xihín xitoho na ña ná caja na tóco ndihi ña sáhndá xitoho na nu ná jáchi xíní ñúhú coo toní ñúhú na xihín ná ta ná a ndúcú ñehe ichi na tuhun nuú xitoho na. ¹⁰Ta ná a cája cuíhná na nu ná joo ná cacuu na ndinuhu ñayivi ndaa. Ta xihín ña yóho náha ndá quiahva ndató ndivaha cúu tuhun Ndióxi, ña cahán saha mé á jácacu a mí.

¹¹Najánaha Ndióxi mí ña cúní a caja cuahá ñamani xihín ñayivi ta íin tiahva mé á jácacu a tóco ndihi ñayivi. ¹²Ta jánahá mé á nu yo ña ndítahan jándicoo í tóco ndihi ña núu, ña xíca iní caja í ñuyíví yóho. Jáchi ndítahan nu yo cahnu í mí ta ná caja í ña ndaa cuití va ta ná candico cáhnu í ichi cuéntá Ndióxi. ¹³Ta cájii iní nani ndáti tiahva í xinu coo quivi ndicó coo tucu Jesucristo xihín ndée á. Ta cúu á Ndióxi cáhnu ta jácacu a mí. ¹⁴Nandiquiahva Jesucristo mé á quivi a sahá ndihí jáchi cúní a jácacu a mí ná a cája ga yo ña núu. Ta cúní a jándoo a tóco ndihi cuachí já ná nduú ñayivi cuéntá mé á ña ná ndihi iní caja í ña vaha.

¹⁵Ndítahan jánahún tóco ndihi ña yóho nuú ñayivi ta jácáhún na ña ná caja na ña nacahyí í yóho. Ta ndítahan nu mún jánanún ñayivi cája cuachi jáchi íin sahún cahndún chuun nu ná. Coto a quiahvún ñamani nuú ñayivi quehe núu na yohó.

Ña ndítahan caja na cúu cuéntá Jesús

3 Xíní ñúhú jándicuhún inún na cúu cuéntá Jesús ña ná coo johó na nu sáhndá na jutixia nu ná. Ta ná coo tiahva na caja na ndá ña nacuu nani cúu á ña vaha. ²Ta xíní ñúhú cahún xihín ná ña ná a cahán núu na sahá inga ñayivi ta ná a cáni táhan na xihín inga na joo víí caja na xihín ná. Ta ná a ndíñehe jícó na mé ná nuú ndihi ñayivi.

³Jáchi ndítahan ndícuhún iní ña tá camani ndihví ichi cuéntá Jesús já nacaja í cuahá nuú cuachi. Quíhví nasacaja í ta coó nacaja í ña cúní Ndióxi. Nacandúsa í ña tuhún, ña nacachi na jándahvi mí. Ta nasacaja í tá nuú ña núu jáchi nandiava iní yo caja í ña ta mé cuachi nasahnda chuun nu yo. Tóco ndihi quivi nasacaja í ña núu ta nasacuú ñayivi ihvi ini. Nasandají ñayivi mí ta ndaja mí nasandají táhan í viti. ⁴Anda jáví Ndióxi, mé a jácacu mí najánaha nu yo ña táhvi ini a saha yo ta quíhvi ini a mí. ⁵Sahá ña cán quéa najácacu a mí. Ta coó nacaja ña sahá ña vaha nacaja í. Joo najácacu a mí jáchi táhnda ini a saha yo. Najándoo a cuachí ta xihín

ñā yóho nācāja ínima yīi Ndióxi ñā nānduú ñayivi saá, nā xíca ichí saá viti. ⁶Naxihí Jesucristo saha yō ñā ná jácacu a mí ta xihín ñā yóho nachutú ndaa ínima yō xihín ínima yīi mé á. ⁷Nacaja Ndióxi ñamaní uun xihín yō ñā ná canduu ndaa yó nū mé á sahá ñā cán quéa ndáti tiahvā í cūhun yō coo í xihín mé á anda ama cáa quiví.

⁸Ta tóco ndihi ñā cáhyí í yóho cúú á ñā ndaa. Sahá ñā cán quéa cúni ñā ná ndinuhu inún jánahún ñā yóho nuú ñayivi, nā cúú cuéntá Jesús ñā ná ndihi ini na caja na ñā vaha. Jáchí ñā nacahyí í yóho cúú á ñā vaha ta cuu chindeé a tóco ndihi ñayivi. ⁹Joo coto a quíhvi nuún nditúhún xihín ñayivi cáhan tūhun quíhví, ñā ndícani sahá chichi tásáhnū jícó yō. Ta a ndíhvi ndó caní táhan yúhu ndó xihín ná saha ley Moisés jáchí coó saha toho ñā yóho ta mé a uun va quéa caní táhan ndó xihín ná.

¹⁰Tá íin in nā cúú cuéntá Jesús ta tá cúni nā caní táhan na xihín java ga nā cúú cuéntá Jesús, xíní ñúhú jánanún nā ñā ná a cája ga nā ñā yóho. In á iví tañu cuití va cahún xihín nā ta tá co cúni nā cuni johō na ñā cáhun xihín ná já quéa tavún nā ñā ná cūhun nā. ¹¹Jáchí sa xíní vahún ñā nandeta nuu ñā núu xíní túní ná ta sa xíní vaha na ñā cája na cuachi.

Sáhndá Pablo chuun nū Tito

¹²Tá ná chindahá í Artemas á Tíquico nuun já quéa ndihi inún cūhun ñuu Nicópolis jáchí cán cája í cuéntá coo í tiempo vixi. ¹³Xíní ñúhú ndinducún ndaja cuu chindeún Apolos xihín Zenas, mé da tiahvā ley. Quiahvún ñaha nū ná já ná a ndímaní ñaha tá ná quee na cūhun nā viaje nā. ¹⁴Ta ndítahan nū ndihi nā cúú cuéntá Jesús jácuaha na ndaja caja na ñā vaha xihín java ga ñayivi. Ta ndítahan nū ná chindeé nā ndá ñayivi nacuu na ndímaní ñaha nū. Tá ná caja na ñā yóho já quéa a cóo uun va na ñuyíví yóho.

Ndíndayí Pablo Tito

¹⁵Tóco ndihi nā ndúu xihín í chindahá nā Ndióxi coún ta chindahá nde Ndióxi coo ndihi nā cúú cuéntá Jesús cán jáchí xíní vaha í ñā quíhvi ini na ndehe sahá ñā cándéé iní Jesús. Ná caja Ndióxi cuahá ñamaní xihín ndihi ndó. Já ná coo.